

# 10

## දෙර්කස් - ශුද්ධාත්ම බලයෙන් යළි ජීවිතය

ක්‍රියා 9 : 36-42

සිසු දරුවන් එදින පන්තියට පිවිසියේ වෙනදාට වඩා උනන්දුවකිනි. පෙර සතියේ පවරන ලද පැවරුමට අනුව ඔවුන් සුදානම් වූ නාට්‍යය ඉදිරිපත් කරන තුරු ඉවසිල්ලක් දරුවන්ට නොවී ය.

**ගුරුතුමිය :** ආයුබෝවන් දරුවනි.

**ළමයි :** ආයුබෝවන් ගුරුතුමියනි.

**ගුරුතුමිය :** මා පසුගිය සතියේ දුන්න පැවරුමට අනුව ක්‍රියා 9 පරිච්ඡේදයේ 36-42 දක්වා බයිබල් කොටස නිර්මාණාත්මක ව ඉදිරිපත් කිරීමට සුදානම් වෙලා ආවා ද?

**ළමයි :** ඔව්, අපි ලැස්තියි ඒ කතාව නාට්‍යයක් ආකාරයට ඉදිරිපත් කරන්නට.

**ගුරුතුමිය :** හොඳයි, එහෙනම් දැන් මේ දරුවන්ට එයට අවස්ථාව ලබා දෙනවා.

(දරුවෝ පෙර සුදනම් වූ ලෙස තම තමාට නියමිත කොටස රඟ දැක්වීම සඳහා ස්ථානගත වූහ.)

**පොතේ ගුරු:** අද දින මෙලෙසින් - ඔබ වෙත ගෙනෙන සුප්‍රචත නම්; ජොප්පාවෙහි විසූ - දෙර්කස් හෙවත් මුවදෙන අර්ථය ඇති "තබ්තා" නම් කාන්තාව - අත්දුටු පුදුම සහගත සිදුවීම පිළිබඳවයි. - මේ අප සුදනම් - ඇය මුහුණ දුන් එම අත්දැකීම - ඔබ හමුවේ බෙද ගැනීමටයි.

**කාන්තාවක් :** අනේ... අනේ... ඉක්මනට එන්න. බලන්න අසනීපයෙන් සිටි තබ්තාට වෙලා තිබෙන දෙය. මට නම් මෙය දරා ගන්න බැහැ. ඇය අප දාලා සදහට ම යන්න ගිහිං.

**වැන්දඹු**

**කාන්තාවක් :** මොනවා! ඇය මැරිලා... අප දාලා ගිහිල්ලා... අයියෝ මේ මොන දුකක් ද අපට වුණේ! ඇය අප සමග සිටිය දී කෙතරම් යහපත් ක්‍රියා කලා ද! කෙතරම් දේ දුන් දුන්න ද!

**කාන්තාවක් :** අපට නම් මෙය දරාගත නොහැකියි. අනේ දෙවිදුනි! අපට පිහිට වුව මැනව.

**වැන්දඹු**

**කාන්තාවක් :** අපි ඉක්මනට මේ බව පේදුරු තුමාට දැනුම් දෙමු. ඉක්මන් කරමු. පේදුරු තුමා ඉක්මනින් ගෙන්වා ගනිමු.

**පොතේ ගුරු :** ඔවුහු රෝගී ව මරණයට පත් වූ - තබ්බා නම් වූ කාන්තාවගේ දේහය නාවා, උඩුමහලක තැබූහ. - ලිද්දාව ජොප්පාවට සමීප බැවින් පේදුරු එහි සිටින බව දැන. - “පමා නොවී අප වෙත එන්නැයි” අයදීමින් පේදුරුට පණවූයක් යැවූහ. - කී ලෙසට ම පේදුරු එම ස්ථානයට පැමිණ - උඩුමහලට ගමන් කළේ ය.

(කාන්තාවෝ පේදුරු වටා රොක්වී හඬ හඬා දුක් වෙමින් සිටිති.)

**වැන්දඹු**

**කාන්තාවක් :** අනේ පේදුරුතුමනි, ඇය ජීවත් ව සිටිය දී වැන්දඹු අපට මසා දුන් කමිස, කබා මේ බලන්න. ඇය අපට කෙතරම් නම් ආදරය කළා ද?

**කාන්තාවක් :** අනේ ඔව් ඇය අපට කෙතරම් උපකාර කළා ද?

**පොතේගුරු :** මේ සියල්ල අසා සිටි පේදුරුතුමා ඔවුන් සියල්ලන් බැහැර කර තබ්බාගේ දේහය ළඟ දණින් වැටී යාවිඤ්ඤාවේ යෙදුණේ ය. අනතුරුව ශුද්ධාත්ම බලයෙන් ක්‍රියා කරමින් මෙසේ පැවසී ය.

**පේදුරුතුමා :** “තබ්බා නැගිටින්න.”

(තබ්බා ඇස් ඇර නැගිට පේදුරුතුමා දූක හිඳගනියි.)

**පොතේ ගුරු :** එවිට පේදුරුතුමා - ඇය අතින් අල්ලා නැගිටුවා - සැදහැවකුන් ද, වැන්දඹුවන් ද කැඳවා - ජීවත් ව සිටි ඇය ඔවුනට භාර දුන්නේ ය. - මේ පුවත ජොප්පාව පුරා ම පැතිර ගියේ ය.

**ගුරුතුමිය :** බොහොම හොඳයි දරුවනි. ඔබ නාට්‍ය ඉදිරිපත් කරන්නට හොඳට සූදනම් වෙලා පැමිණ තිබෙන බව පෙනෙනවා. දැන් අපි බලමු මේ කතාව තුළින් අපගේ ජීවිතවලට ගත හැකි ආදර්ශ හා අත්දැකීම් මොනවා ද කියලා.

**දයානි :** තබ්බා මෙන් අපිත් යහපත් වැඩවල නිරත විය යුතුයි. අන් අයට උපකාර කළ යුතුයි.

**ශ්‍රියානි :** තමාට ඇති හැකියාවෙන් අන් අයගේ ජීවිත ශක්තිමත් කිරීමට යමක් කළ යුතුයි.

**කමනි :** සමාජයේ අසරණ ව සිටින අයට, වැන්දඹු අයට, අවශ්‍යතා ඇති අයට තබනාට මෙන් අපගේ උපකාර ලබාදිය යුතුයි.

**සුමිත් :** වැන්දඹුවන් එද සමාජයෙන් ප්‍රතික්ෂේප ව සිටි පිරිසක්. අපගේ අවධානය නිරතුරුව සමාජයෙන් කොන්වූ එවන් අය කෙරෙහි යොමු විය යුතු ය.

**දයානි :** කෙනෙකුගෙ කරදරයක දී එකමුතු ව ක්‍රියා කළ යුතුයි.

**ලාල් :** ශුද්ධාත්මයාණන් වහන්සේගේ බලය පිළිබඳ ව විශ්වාස කළ යුතුයි.

**ගුරුතුමිය :** සියලලන්ගේ ම අදහස් නිවැරදියි. එසේ ම ලාල්ගේ අදහස මේ අතරින් ඉතා ම වැදගත්. මේ කතාව තුළ තබනා ජීවත් ව සිටිය දී සිදු කළ යහපත් ක්‍රියා අපට ආදර්ශයක්. ඒ වගේ ම මෙම කතාවෙන් අප වෙත ගෙන එන වැදගත් ම අත්දැකීම වන්නේ ශුද්ධාත්ම ක්‍රියාකාරීත්වය කරණකොටගෙන ඇය මරණින් නැගිටුවනු ලැබීමයි.

### සිතට ගනිමු

මෙලෙස ශුද්ධාත්මයාණන් වහන්සේගේ බලය මරණය අභිබවා ක්‍රියා කරන බව අපි මෙහි දී අත් දකින්නෙමු. ශුද්ධාත්මයාණන් වහන්සේගේ ක්‍රියාකාරීත්වය තුළ බොහෝ අය ශක්තිමත් වූහ. එද දුර්වල ව සිටි ගෝල පිරිස ශුද්ධාත්ම බලය කරණකොටගෙන මළවුන් නැගිටුවීමට පවා නොබිය ව ඉදිරිපත් වූහ. ඔවුහු ඇදහිල්ලෙන් යුතු ව අවස්ථාවට අනුව ක්‍රියා කළහ. මරණය අභිබවා ක්‍රියා කිරීමට ශුද්ධාත්ම මඟ පෙන්වීම ලබමින් තබනා නැවත නැගිටුවනු ලැබුවේ එම ඇදහිල්ල තුළ ක්‍රියා කිරීමෙනි.

එද මෙන් ම අදත් ශුද්ධාත්මයාණන් වහන්සේ ක්‍රියා කිරීම තුළ බොහෝ බලවත් දේ ලෝකයේ සෑම තැනක දී ම, සෑම මොහොතක දී ම සිදු වෙමින් පවතියි. අපගේ ජීවිතවල බලාපොරොත්තු රහිත අවස්ථාවන්හි දී ශුද්ධාත්මයාණන් වහන්සේ මැදිහත් වෙමින් අපට සහනය සැනසුම සලසා දෙන සේක. ඒ පිළිබඳ ව අප ලබන අත්දැකීම් සාක්ෂි ලෙස අන් අය සමග බෙදා ගැනීම ඉතා ම වැදගත් වේ.

**ක්‍රියාකාරකම**

1. ශුද්ධාත්ම මඟපෙන්වීමෙන් ගෝල පිරිස ක්‍රියා කළ මෙවන් වෙනත් අවස්ථා දෙකක් ක්‍රියා පොත ඇසුරින් සොයා බලා සඳහන් කරන්න.
2. ශුද්ධාත්ම බලය කරණකොටගෙන ඔබගේ ජීවිතයට සහනය සැනසුම ලද අවස්ථාවක් විස්තර කරන්න.